

बेलौरी नगरपालिकाको एघारौं नगर सभा, १० आषाढ २०८०

आर्थिक वर्ष : २०८०।८१ को नीति तथा कार्यक्रम

उपस्थित सम्पूर्ण नगर सभाका सदस्य ज्यूहरु,

नेपालको संविधान तथा विद्यमान प्रचलित कानूनले दिएको अधिकारको सदुपयोग गर्दै हामीले स्थानीय सरकारको दोस्रो कार्यभार सम्हालेको १ वर्ष पार भइसकेको छ । हालसम्म विभिन्न कानुनी तथा नीतिगत विषयहरुमा स्थानीय तहले आफ्नो बाटो तय गर्दै स्थानीय सरकारको रूपमा विभिन्न विषयहरुमा प्रभावकारी कार्यसम्पादन गरेको सन्दर्भ अवगत गराउँदछु । यसै सन्दर्भमा यस गरिमामय सभामा आर्थिक वर्ष २०८०।८१ को वार्षिक नीति तथा कार्यक्रम प्रस्तुत गर्न पाउँदा आफुलाई गौरान्वित भएको महशुस गरेको छु ।

यस अवसरमा ममुलुकमा भएका ऐतिहासिक जनआन्दोलन तथा सशस्त्र संघर्ष लगायत विभिन्न आन्दोलनमा आफ्नो अमूल्य जीवन उत्सर्ग गर्नुहुने सम्पूर्ण ज्ञात अज्ञात सहिदहरुप्रति भावपूर्ण श्रद्धान्जली अर्पण गर्दै विभिन्न राजनीतिक आन्दोलनका क्रममा बेपत्ता नागरिक, घाइते, योद्धाहरुप्रति उच्च सम्मान प्रकट गर्दछु ।

यस गरिमामय सभामा आर्थिक वर्ष २०८०।०८१ को वार्षिक नीति तथा कार्यक्रम प्रस्तुत गर्न पाउँदा मलाई अत्यन्त खुशी लागेको छ ।

आर्थिक समृद्धि सुशासन र विकासको मार्गमा बेलौरी नगरपालिका निरन्तर अघि बढिरहेको छ । सम्मानित एघारौं नगरसभाबाट यस नगरपालिकाको भावी दिनहरुको विकासको मार्गचित्र कोर्नका निमित्त हामीलाई प्राप्त भएको सीमित श्रोत र साधनको अधिकतम सदुपयोग गरी सबै क्षेत्र र वर्गको विकासका अधिकतम आवश्यकता पुरा गर्ने लक्ष्य राख्नुपर्ने जिम्मेवारी हामी सबैको रहन्छ । यसका लागि संघीय सरकार, प्रदेश सरकारबाट प्राप्त हुने अनुदान, नगरपालिकाको आन्तरिक श्रोत लगायत अन्य विकास साझेदारहरुबाट प्राप्त हुन सक्ने सहयोग समेतलाई मध्यनजर गर्दै आर्थिक वर्ष २०८०।०८१ को नीति तथा कार्यक्रम तयार गरी समृद्ध नगर निर्माण गर्न हामी सबै दृढ संकल्पित छौं ।

आगामी आर्थिक वर्षका लागि प्रस्तावित नीति तथा कार्यक्रमको प्रभावकारी कार्यान्वयन गर्न बेलौरी नगरबासी तथा सबै पेशा, व्यवसायमा आवद्ध महानुभावहरुको सहयोग, समन्वय र सहकार्य रहने कुरामा विश्वस्त रहेको छु ।

नगर सभाका सदस्य ज्यूहरु,

अब, म यस गरिमामय सभामा आर्थिक वर्ष २०८०।०८१ को वार्षिक नीति तथा कार्यक्रम प्रस्तुत गर्न चाहन्छु ।

आर्थिक क्षेत्र : आर्थिक विकास समष्टिगत विकासको मूल आधार हो । यो विकासको मेरुदण्ड हो । आर्थिक क्षेत्रको विकास कुनै पनि राष्ट्रको समृद्धि र आत्मनिर्भरताको लागि अपरिहार्य छ ।

संघीय सरकारले ल्याएको समृद्ध नेपाल सुखी नेपाली भन्ने नारालाई स्थानीय स्तरमा नै जनताले अनुभूति हुने गरी आर्थिक कार्यक्रमलाई अघि बढाउन यस नगरपालिकाले आ.व. २०८०।०८१ मा आर्थिक क्षेत्रमा तपशिल बमोजिमका नीति तथा कार्यक्रम तय गरेको छ।

कृषि तथा पशुपालन

- कृषिको आधुनिकीकरण, यान्त्रीकरण, विशिष्टीकरण र व्यवसायीकरण गरी उत्पादन तथा उत्पादकत्व वृद्धिमा जोड दिइनेछ । व्यवसायिक, सामूहिक, सहकारी र करार खेतीमा युवाहरूलाई प्रोत्साहित गरिनेछ ।
- "एक वडा एक उत्पादन पकेट क्षेत्र" कृषि कार्यक्रमलाई निरन्तरता दिइनेछ ।
- कृषि मिटर उपलब्ध गराउनका लागि सम्बन्धित निकाय सँग आवश्यक पहल गरिने छ ।
- बेलौरी नगरपालिका क्षेत्रभित्र उत्पादन हुने तोरीको तेललाई ब्राण्डिङ्ग गरी बजारीकरणको सुरुवात गरिने छ ।
- बेलौरी नगरपालिका भित्र उत्पादन हुने आलु तथा तरकारी भण्डारण लागि कोल्ड च्याम्बर स्थापनाको लागि जग्गा व्यवस्थापन गरि निर्माण सुरुवात गरिनेछ ।
- कृषकहरूले कृषि कर्जा सजिलै प्राप्त गर्ने व्यवस्था मिलाउन वित्तीय संस्थाहरूसँग आवश्यक समन्वय र सहकार्य गरिनेछ। कृषि तथा पशु बीमालाई किसान मैत्री बनाउनको लागि सम्बन्धित बीमा कम्पनीहरूसँग आवश्यक समन्वय गरिनेछ ।
- कृषि तथा पशुपालनलाई आधुनिकीकरण र व्यवसायमुखी बनाउदै नगरलाई खाद्यन्न, तरकारी, मासु, दुध तथा अण्डा उत्पादनमा आत्मनिर्भर बनाइनेछ । घाँसमा आधारित पुशपालन व्यवसायको विकास तथा प्रवर्द्धन गर्न घाँसको बीउ तथा बेर्ना उत्पादनको पकेट क्षेत्रको रूपमा विकास गरिने कार्यक्रमलाई निरन्तरता दिइने छ । बंगुर, कुखुरा तथा बाखापालन, व्यवसायिकरणलाई प्रोत्साहित गर्ने कार्यक्रमहरू निरन्तर संचालन गरिनेछ ।
- कृषिको क्षेत्रगत विकास गर्नको लागि सुरु गरिएको नगर प्रमुख कृषि आधुनिकीकरण कार्यक्रमलाई यस वर्ष पनि निरन्तरता दिइनेछ ।
- बेलौरी नगरपालिका वडा नं. ४ मा रहेको तरकारी तथा फलफुल कृषि हाट बजार स्थललाई आधुनिक र व्यवस्थित बनाई सञ्चालन गरिनेछ र वडा न. ८ मा सञ्चालनमा आएको तरकारी तथा फलफुल कृषि हाट बजारलाई थप व्यवस्थित बनाईने छ ।
- संघीय सरकारको निति बमोजिम एक वटा शीतगृह, कृषि भण्डारण र वितरण केन्द्र स्थापना गरी किसानको उत्पादनलाई बजारीकरण गरिनेछ । "एक टोल एक सामूहिक कृषि उत्पादन एक वडा एक विशेष उत्पादन उत्पादन क्षेत्र" निर्माण गरिनेछ ।

- बेलौरी नगरपालिका क्षेत्रभित्र उत्पादन भएका तरकारी, फलफूल तथा अन्य उपज ढुवानीका लागि नगरपालिकाबाट खरिद गरिएको कृषि एम्बुलेन्स व्यवस्थित रूपमा परिचालन गरिनेछ ।
- कृषक सूचिकरण कार्यक्रम सञ्चालन गरी किसान परिचय पत्र वितरण कार्य सुरु गरिनेछ ।
- नगरस्तरीय कृषक संजाल पुर्नगठन गरी कृषि तथा पशुपालनको क्षेत्रमा हुने कामका लागि आवश्यक सहजीकरण एवं समन्वय गरिनेछ । कृषकहरूलाई कृषि सम्बन्धी सुचना प्रदान गर्नको लागि कृषि सुचना केन्द्रको स्थापना गरी संचालन गरिनेछ । कृषकहरूको व्यवसायिक ज्ञान, सीप र क्षमताको विकास सञ्चालन गरिदै आएको आवश्यक तालिम, गोष्ठीहरूलाई यस वर्ष पनि निरन्तरता दिईनेछ ।
- बेलौरी नगरपालिका बाट गत विगतमा वितरण गरिएका कृषि यन्त्र तथा उपकरणहरूको प्रभावकारी उपयोग भए नभएको अनुगमन गरिनेछ ।
- उन्नत जातको घाँस तथा प्रवर्द्धन कार्यक्रम, खोर तथा गोठ सुधार कार्यक्रम, नश्ल सुधार कार्यक्रम, व्यावसायिक पशुपालन तालिम, मासुजन्य पसलहरूको व्यवस्थापन कार्यक्रम सञ्चालन गरिने छ ।
- व्यवसायिक रूपमा उन्नत प्रविधीको प्रयोग गरि कृषि तथा पशुपालनको उत्पादन वृद्धि र व्यवसायिकरण गर्दै बजारिकरण मार्फत साना किसानहरूको जिविकोपार्जन सुधार गर्नका लागि विभिन्न संघ संस्थाहरूसँग समन्वय तथा साझेदारी गर्ने नीति अवलम्बन गरिनेछ । साथै यस्ता साझेदारी कार्यक्रमलाई बहुवर्षे परियोजनाका रूपमा अगाडी बढाईने छ ।
- छाडा पशु चौपाया नियन्त्रणको लागि गौशाला निर्माण गरिने छ ।

पर्यटन

- बन्दाताल पर्यटकीय क्षेत्रमा थप भौतिक संरचनाहरू निर्माण गरि आकर्षक पर्यटकीय स्थलको रूपमा विकास गरिनेछ ।
- शोभाताल पर्यटकीय स्थललाई थप व्यवस्थित गरि यथासिघ्र थारु होम स्टे सञ्चालनमा ल्याईनेछ ।
- शिव मन्दिर, बैजनाथ मन्दिर, नक्टाबाबा मन्दिर, सिद्धबाबा मन्दिर, कालिका मन्दिर, राम रामेश्वर मन्दिर, हनुमान मन्दिर र त्रिपुरा सुन्दरी मन्दिरहरूमा पूर्वाधार निर्माण गरि धार्मिक पर्यटकीय स्थलको रूपमा विकास गरिने छ ।
- यस नगरपालिका भित्र रहेका विभिन्न तालहरूको संरक्षण गरि पर्यटकय स्थलको रूपमा विकास गरिने छ ।
- बेलौरी न.पा. ७ सिद्धबाबा मन्दिर परिसर भित्र रहेको ईनार (कुँवा) लाई संरक्षण गरिने छ ।

सहकारी एवं वित्तीय व्यवस्थापन क्षेत्र :

- लघु वित्त संस्थाको अनुगमन कार्यलाई गम्भिर्यताका साथ अगाडी बढाईनेछ ।
- सहकारी क्षेत्रको सहकारी दर्ता, नविकरण खारेज तथा अनुदान वितरण सम्बन्धी मापदण्ड सहितको कानुन निर्माण गरी कार्यान्वयनमा ल्याइनेछ ।

- सबै परिवारलाई सहकारीमा पहुँच हुने गरि सहकारी संस्थाको व्यवस्था, नियमन, संरक्षण र प्रवर्द्धन कार्यलाई प्रभावकारी रूपमा कार्यान्वयन गरिनेछ । सहकारी मार्फत कृषि तथा दुध जन्य उत्पादनको खरिद विक्रि प्रकृत्यालाई सरलीकरण गरी उत्पादक तथा उपभोक्ताको हित गरिनेछ ।
- लघु वित्त तथा सहकारी संस्था संग अन्तरकृया कार्यक्रम सञ्चालन गरिनेछ ।
- राजस्व परिचालन क्षमता वृद्धि तालिम संचालन गरिने छ ।
- विद्युतीय आर्थिक कारोवार प्रणालीको सुदृढीकरण गरिनेछ ।
- भ्रष्टाचार विरुद्ध नागरिक सचेतना, नियमित सार्वजनिक सुनुवाई र सार्वजनिक परिक्षण कार्यक्रम सञ्चालन गरिने छ ।

उद्योग

- उद्योग- व्यवशाय सञ्चालनका लागि स्थानीय आवश्यकता अनुरूपको कार्यविधि निर्माण गरिने छ ।
- स्थानीय कच्चा पदार्थमा आधारित उद्योग स्थापना सहायता कार्यक्रम सञ्चालन गरिने छ ।
- सबै प्रकारका स्थानीय उद्योग-व्यवसायको सहज दर्ता तथा नियमित अनुगमनको व्यवस्था गरिने छ ।
- होजेरी (सिलाइ बुनाइ) तालिम तथा व्यवशाय संचालन सहायता हस्तकला उद्योग स्थापनाको लागि पहल गरिने छ ।
- खाद्य प्रशोधन उद्योग (धान, गहुँ, तोरी) स्थापना तथा संचालनको लागि अभिप्रेरित गरिने छ ।
- हस्तकला तथा घरेलु उद्योग संचालनका लागि सिपमुलक तालिम संचालन गरिने छ ।
- दुना टपरी निर्माण उद्योगलाई थप व्यवस्थित र बजारको व्यवस्थापन गरिने छ ।
- १.५ अन्य सीपमुलक तथा आयमुलक कार्यक्रमहरु
 - विपन्न महिलाहरुको लागि आयमूलक तथा सीपमूलक कार्यक्रमहरु मार्फत स्वरोजगारीका अवसरहरु सिर्जना गरिनेछ ।
 - बेरोजगारहरुको तथ्यांक संकलन गर्ने कार्यलाई अझै प्रभावकारी बनाई प्रधानमन्त्री रोजगार कार्यक्रम अन्तर्गत रोजगारीमा रहेका व्यक्तिहरुको तथ्यांक अद्यावधिक गरी रोजगारीका क्षेत्रहरु पहिचान गरिनेछ र धेरै भन्दा धेरै बेरोजगारहरुको लागि रोजगारीको अवसर सिर्जना गरिनेछ ।
 - विपन्न तथा गरिब वर्गका यूवाहरुलाई सीपमुलक तथा आयमुलक कार्यक्रम संचालन गरी स्वरोजगार बनाइने नीति लिइनेछ ।
 - एकल महिला, एकल पुरुष, दलित, जनजाती, विपन्न वर्ग, आरक्ष पिडित, द्वन्द पिडित, शहिद तथा वेपत्ता परिवार र भूमीहिन सुकुम्बासीहरुको लागि विशेष कार्यक्रम गरी आत्मनिर्भर हुने तर्फ आवश्यक प्रोत्साहन गरिनेछ ।

२. सामाजिक क्षेत्र : सामाजिक क्षेत्रको विकास हुन सकेमा मात्र दिगो र सन्तुलित विकास सम्भव छ । नेपालको संविधानले व्यवस्था गरेको मौलिक हकहरुको कार्यान्वयन, १५ औं योजनाले अबलम्बन गरेको सामाजिक क्षेत्रका कार्यक्रमहरु, दिगो विकासका लक्ष्यहरु तथा नेपालले अन्तराष्ट्रिय जगतमा

गरेका प्रतिबद्धताहरूलाई पुरा गर्ने, लक्षित वर्गको शसक्तिकरण, क्षमता विकास र सामाजिक न्यायको प्रत्याभूति प्रदान गर्नको लागि सामाजिक क्षेत्रमा निम्नानुसारको काम गर्ने नीति लिइएको छ ।

२.१ शिक्षा तथा खेलकुद

- संघीय सरकारको नीति बमोजिम प्रत्येक सामुदायिक विद्यालयमा खेल शिक्षकको व्यवस्था र पालिकामा एउटा कवर्डहल र प्रत्येक वडामा खेल मैदान स्थापना गरिनेछ ।
- नगरपालिका भित्र आधारभूत तहसम्म अध्ययनरत सबै बालबालिकाहरू लाई निशुल्क शिक्षा उपलब्ध गराउने राष्ट्रीय नीतिलाई प्रभावकारी रूपमा कार्यान्वयन गरिनेछ। विद्यार्थी अनुपातमा विद्यालयहरूलाई अनुदानको व्यवस्था गरिनेछ।
- नगरपालिका क्षेत्रभित्र रहेका बहुमुखी क्याम्पसहरूको पूर्वाधार विकास तथा शैक्षिक गुणस्तर वृद्धिको लागि आवश्यक पहल गरिनेछ ।
- सामुदायिक विद्यालयहरूमा शैक्षिक गुणस्तर वृद्धिको लागि आवश्यक पर्ने पूर्वाधार विकास, सूचना प्रविधि, शैक्षिक सामग्री, विज्ञान प्रयोगशाला लगायत शिक्षकको दरबन्दी मिलान गरी शैक्षिक गुणस्तर वृद्धि गरिनेछ ।
- नगर क्षेत्रमा खेलकुदको विकास र विस्तार गर्नको लागि मेयर कप , राष्ट्रपति रनिङ शिल्ड प्रतियोगिता संचालन गरिनेछ । खेलकुदको हब क्षेत्र बनाउनको लागि आवश्यक खेलकुद व्यवस्थापन तर्फ जोड दिइने, खेलाडीलाई आवश्यक प्रोत्साहन र खेल प्रशिक्षकहरूको व्यवस्थापन गरिनेछ ।
- सम्पूर्ण निजी विद्यालयहरूको मापदण्डको मूल्यांकन गरिनेछ । मापदण्ड पुरा नगरेका निजी विद्यालयको सम्बन्धन खारेज गरिनेछ।
- विपन्न दलित बालबालिकाहरूलाई शैक्षिक सामग्री तथा विद्यालयमा पोशाकको व्यवस्था गरिनेछ । प्राविधिक तथा उच्च शिक्षामा अध्ययनरत दलित तथा आदिवासी जनजाति विद्यार्थीहरूको लागि छात्रवृत्तिको व्यवस्था लाई निरन्तरता दिईने छ ।
- नगरपालिका क्षेत्र भित्रका विद्यालयहरू मध्येबाट उपयुक्त विद्यालय छनौट गरी नमुना विद्यालय सुधार गुरुयोजना अनुरूप भौतिक निर्माण अनुदान कार्यक्रम संचालन गरिनेछ ।
- विद्यालयको आवश्यकतामा राखिएका निजी श्रोतका शिक्षकहरूलाई प्रदान गरिदै आएको प्रोत्साहन भत्तालाई आवश्यकता अनुसार निरन्तरता दिईनेछ।
- शिक्षक,लेखापाल, बालविकासका शिक्षिकाहरूलाई र कार्यालय सहयोगिहरूलाई प्रदान गरिदै आएको प्रोत्साहन भत्ता लाई आवश्यकता अनुसार निरन्तरता दिईनेछ ।
- सबै सामुदायिक विद्यालयको भौतिक संरचना अपाङ्गमैत्री र बालमैत्री बनाईनेछ ।
- आवश्यक सेवाको सुनिश्चितता नभएका सामुदायिक विद्यालयमा स्वच्छ र सफा खानेपानि शौचालय, घेरबार लगायत आवश्यक सेवाको सुनिश्चितता गरिनेछ ।

- बेलौरी नगरपालिका भित्र रहेका सामुदायिक विद्यालयलाई **Merge** गर्न सम्भाव्यता अध्ययन गरिने छ ।
- खेलकुद सामाग्रीको व्यवस्था नभएका विद्यालयहरूमा खेलकुद सामाग्रीको व्यवस्थापन गरिनेछ ।
- निशुल्क र अनिवार्य विद्यालय शिक्षाको निति व्यवहारिक कार्यान्वयनमा लगिने वातावरण निर्माण गरिनेछ ।
- सामुदायिक विद्यालयमा विज्ञान र प्राविधिक धार तर्फको विषय समावेश गरी नमूनाका रूपमा संचालन गराउन सम्बन्धित सरोकारवालाहरूसँग सहकार्य गर्ने निति लिईनेछ ।
- सामुदायिक विद्यालयमा पुस्तकालय र उपकरणको उपलब्धता सहित कम्प्युटर शिक्षाको प्रभावकारी कार्यान्वयन र ई-हाजिरीको व्यवस्था गरिनेछ ।
- शिक्षकहरूलाई मागमा आधारित तालिमको व्यवस्था गरिनेछ ।
- नगरशिक्षा समिति र वडा शिक्षा समितिको क्षमता विकास गरिनेछ ।
- नगर स्तरीय शिक्षा अनुगमन समिति गठन गरी उक्त समिति मार्फत शिक्षा क्षेत्रको प्रभावकारी अनुगमन लाई निरन्तरता दिईनेछ ।
- गत विगत वर्षझै यस वर्ष पनि नगर स्तरीय खेलकुदका लागि आवश्यक बजेटको व्यवस्थापन गरिनेछ ।
- नगर क्षेत्रमा विभिन्न प्राविधिक कलेज, कृषि क्याम्पस खोल्नका लागि आवश्यक पहल गरिनेछ ।
- शैक्षिक संस्थाहरूको भौतिक पूर्वाधार निर्माण कार्यलाई निरन्तरमा दिइनेछ ।
- शान्ति मा.वि. शान्तिपुरमा होस्टेल भवन निर्माण गरिनेछ ।
- सामुदायिक विद्यालयहरूका भवन रङरोगन तथा मर्मत सम्भार गरिनेछ ।
- उच्च शिक्षा अध्ययनरत जेहेन्दार, आदिवासी जनजाती, दलित, पिछडा वर्ग, द्वन्द पिडित, शहिद परिवा, जेहेन्दार विद्यार्थीहरूलाई छात्रावृत्तीको व्यवस्था गरिनेछ ।

२.२ आधारभूत स्वास्थ्य

स्वच्छ, सफा, सुन्दर र हरित बेलौरी नगर अभियान कार्यक्रम सञ्चालन गरी नगरभित्र फोहोर व्यवस्थापनको लागि समुचित नीति तथा कार्यक्रम तय गरिनेछ । यसको लागि नगरभित्र फोहोर व्यवस्थापनका लागि कुहिने र नकुहिने फोहोरहरू छुट्याई त्यसको समुचित व्यवस्थापन र विर्षजन गरिनेछ । नगरपालिकाको फोहोरलाई व्यवस्थित ढंगले विर्सजन गर्ने दीर्घकालीन उपायको व्यवस्था गरिनेछ ।

- सामुदायिक विद्यालयका माध्यमिक तहमा अध्ययनरत छात्राहरूको स्वास्थ्य तथा सरसफाइका लागि सेनेटरी प्याडको व्यवस्थालाई निरन्तरता दिईनेछ । नगर भित्रका विभिन्न स्थानमा निर्माण भएका सार्वजनिक शौचालयलाई व्यवस्थित गरिनेछ ।
- शब वाहानको व्यवस्था गरिने छ ।
- “आमासंग उपमेयर कार्यक्रम” सुत्केरी अवस्थामा पोषणयुक्त खानाको महत्व दर्शाई पोषणयुक्त खाना खाने बानीको विकास गर्न बेलौरी नगरपालिका क्षेत्र भरिका सुत्केरी आमालाई पोषण खाद्य सामग्री हस्तान्तरण सम्बन्धी आमा संग उपमेयर कार्यक्रम सञ्चालन गरिने छ र “कुपोषण मुक्त नगरपालिका” घोषणा अभियान कार्यक्रम क्रमशः संचालन गर्दै लगिने छ ।
- यस बेलौरी नगरपालिका क्षेत्रभित्र बसोवास गर्ने सुत्केरी महिलालाई आकस्मिक अवस्थामा निजको घर देखि बेलौरी नगरपालिका अन्तर्गत रहेका स्वास्थ्य केन्द्र, सेती प्रादेशिक अस्पताल तथा महाकाली प्रादेशिक अस्पताल सम्म पुर्याउन निशुल्क एम्बुलेन्स सेवाको व्यवस्थालाई निरन्तरता दिईनेछ ।
- यस नगरपालिकामा सबै वडाहरूमा गुणस्तरीय आधारभुत स्वास्थ्य सेवाको पहुँच पुऱ्याउन आवश्यक प्रबन्ध मिलाईनेछ ।
- नगरपालिका क्षेत्रभित्र रहेका स्वास्थ्य संस्थाहरूको क्षमता विकासमा जोड दिईनेछ । सबै स्वास्थ्य संस्थाहरूमा उचित जनशक्ति, स्रोत साधन तथा औषधिहरूको व्यवस्थापन प्रभावकारी ढंगले गरिनेछ ।
- नगरवासीहरूको स्वास्थ्य उपचारका क्रममा सर्व सुलभ औषधी उपलब्धताका लागि श्रीपुर प्राथमिक स्वास्थ्य केन्द्रमा सञ्चालनमा रहेको फार्मसी सेवालालाई थप व्यवस्थित बनाईनेछ ।
- स्वास्थ्य विमा कार्यक्रमलाई प्रभावकारी रूपमा कार्यान्वयन गरिने छ । मुक्त कर्मैया, दलित, मुक्त हलिया, आरक्ष पिडित, द्वन्दमा घाईते, अपाङ्ग, शहिद तथा बेपत्ता परिवार र विपन्न परिवारलाई ५०% अनुदानमा स्वास्थ्य विमा सञ्चालन गरिने छ ।
- नागरिकहरूको स्वास्थ्यलाई उच्च प्राथमिकतामा राख्दै औषधिहरू गुणस्तरीय, सरल र सुलभ रूपमा उपलब्ध गराउन औषधि पसलहरूको नियमित रूपमा अनुगमन गर्ने कार्य गरिनेछ ।
- यस नगरपालिका क्षेत्रमा थारु समुदायको बढी बसोबास रहेको र यस समुदायमा गम्भिर स्वास्थ्य समस्याको रूपमा रहेको सिकलसेल एनिमिया रोगको समयमै पहिचान गरी उपचारमा सहजता ल्याउनका लागि सिकलसेल एनिमिया परिक्षण कार्यक्रमलाई निरन्तरता र विरामीहरूलाई पोषण भत्ताको व्यवस्था गरिनेछ ।
- महिला स्वास्थ्य स्वयंसेविकाहरूले गरेको कार्यको उच्च मुल्यङ्कन गर्दै वार्षिक रूपमा प्रदान गरिने प्रोत्साहन भत्ता संघीय सरकारको नीति अनुरूप निरन्तरता प्रदान गरिने छ ।
- पूर्ण खोप युक्त नगरपालिकालाई दिगो राख्न सबै बालबालिकालाई खोप सेवा कार्यक्रम निरन्तरता दिईने ।

- "हाम्रो नगर, स्वस्थ नगर" अभियान मार्फत क्षयरोग, कुष्ठरोग र मलेरिया जस्ता विभिन्न सरुवा रोगको निवारण तथा संस्थागत सुत्केरी अभियान र शुन्य कुपोषणका लागि कार्यक्रमहरू संचालन गरिनेछ ।
- नेपाल सरकारको साझेदारीमा स्वास्थ्य बिमा कार्यक्रमलाई सहज र प्रवाहकारी बनाईनेछ ।
- श्रीपुर प्रा.स्वा.के मा रहेको फार्मसी, एक्स रे, ल्याब र एम्बुलेन्सलाई २४ घण्टा सञ्चालनमा ल्याउनका लागि आवश्यक व्यवस्था गरिनेछ ।
- स्वास्थ्य सेवामा गरिब, सिमान्तकृत, दलित, महिला, बालबालिका, जेष्ठ नागरिक, असक्त तथा अपाङ्गता भएका तथा दिर्घ रोगिहरूको पहुच बढाउन स्वास्थ्य सिबिर, विशेषज्ञ स्वास्थ्य जाच कार्यक्रम जस्ता लक्षित कार्यक्रमहरू तय गरी लागु गरिनेछ ।
- सिकलसेल एनेमिया रोगको जाँच निशुल्क गरिने छ ।
- नगरको ग्रामिण वडाहरू थप प्राथमिकतामा राखी हरेक बस्तीमा स्वास्थ्य सेवा बिस्तार गर्न हाल संचालनमा रहेका खोपकेन्द्र र गाँउ क्लिनिकलाई थप व्यवस्थित बनाई स्वास्थ्य चौकिबाट टाढा रहेको बस्तीहरूमा गैर सरकारी संस्था र निजि क्षेत्र सँगको सहकार्यमा घुम्टि सिबिर संचालन गरिनेछ ।
- सबै वडाहरूमा व्यवस्थित तथा निश्चित ठाँउमा खोप क्लिनिकको भवन निर्माण गर्ने तथा सहरी स्वास्थ्य केन्द्रमा बर्थिड सेन्टर र आपतकालित प्रसुति सेवा उपलब्ध गराईनेछ ।
- नगरबासीका लागि विभिन्न सामाजिक संजाल, नगरको वेभसाइट र स्वास्थ्य सूचना सम्बन्धी एप्स मार्फत नगर तथा वाह्य संघ संस्था मार्फत उपलब्ध हुने स्वास्थ्य सेवाको जानकारी र सचेतना मुलक सन्देश प्रवाह गरिनेछ ।
- बेलौरी नगरपालिका वडा नं. ९, कुण्डास्थित अस्थायी नगर अस्पतालमा स्तोरन्नती गरिनेछ ।
- "सबैका लागि स्वस्थ" जनचेतना मुलक कार्यक्रम संचालन गरिने छ ।

२.३ लैगिक समानता तथा सामाजिक समावेशीकरण:

क) जेष्ठ नागरिक र अपाङ्ग :

- नगर प्रमुख जेष्ठ नागरिक सम्मान कार्यक्रम सञ्चालन गरिनेछ ।
- जेष्ठ नागरिक आश्रमहरूको संस्थागत क्षमता तथा पूर्वाधार विकास गरिने छ ।
- बेलौरी नगरपालिका अन्तर्गत बसोबास गर्ने अशक्त जेष्ठ नागरिक तथा अपाङ्ग व्यक्तिहरूलाई घरमै गएर स्वास्थ्य परिक्षण तथा परामर्शका लागि बेलौरी नगरपालिकाका स्वास्थ्यकर्मी परिचालन गरिने कार्यक्रमलाई निरन्तरता दिईनेछ ।
- प्रत्येक वडामा जेष्ठ नागरिकहरूको लागि एकीकृत घुम्टी स्वास्थ्य शिविर संचालन गरिने कार्यक्रमलाई निरन्तरता दिईनेछ ।
- अन्तरपुस्ता छलफल तथा अन्तरक्रिया कार्यक्रम सञ्चालन गरिनेछ ।

- अपाङ्गहरूको तथ्याङ्क अद्यावधिक गरी अपाङ्ग समाग्री तथा हुइलचियर वितरण गरिने कार्यक्रमलाई निरन्तरता दिईनेछ ।
- अपाङ्गता भएका व्यक्तिहरूका लागि क्षमता अनुसारको सीप विकास तालिम तथा रोजगारीको प्रवन्ध गरिने छ ।
- अपाङ्गता भएका व्यक्तिहरूको संख्यालाई मध्यनजर गरी नगरपालिकाको ग्रामिण क्षेत्रमा वर्षमा एक पटक परिचयपत्र शिविर संचालन गरिने कार्यक्रमलाई निरन्तरता दिईनेछ छ । अपाङ्गता भएका व्यक्तिहरूको लागि सशक्तिकरण तथा क्षमता विकास कार्यक्रम संचालन गरिनेछ र अपाङ्गता भएका व्यक्तिहरूको गम्भीरता लाई हेरी आवश्यकता अनुसार सामग्री वितरण कार्य गरिनेछ ।

ख) महिला तथा बालबालिका :

- घरपरिवार र आफन्त विहिन भई खुला आकाशमुनी सडकपेटी एवं सार्वजनिक स्थलहरूमा मानसिक तथा शारिरिक रुपमा समेत अति कमजोर भई सडक आश्रित बन्न पुगेका सहयोगापेक्षी (अनाथ, अपाङ्ग, अशक्त, असहाय तथा वेवारिसे मानवहरूको) तत्काल उद्धार गरी अभिभावक विहिन नागरिकहरूको अभिभाकत्व प्रदान गरिने छ । यस क्षेत्रमा संलग्न संस्थाहरूको सहकार्यमा सहयोगापेक्षी सडकआश्रित मानवमुक्त बेलौरी नगरपालिका निर्माण, घोषणा र घोषणा पश्चातको कार्यान्वयनका लागि अभियान सञ्चालन गरिने छ ।
- हिंसा प्रभावित महिलाहरूको लागि पुनर्स्थापना र सुरक्षा गृह स्थापनाको लागि आवश्यक पहल गरिनेछ ।
- एकल महिला, हिंसा पिडित महिला, दृण्ढ पिडित महिला, दलित महिला तथा पछाडी पारिएका महिलाहरूको लागि नेतृत्व क्षमता विकास, जनचेतनामुलक तथा सशक्तिकरण कार्यक्रमहरू संचालन गरिनेछ ।
- महिलाहरूको सशक्तिकरण, नेतृत्व विकास, उच्चमशिलता र सिपविकास गरी महिलाहरूलाई विकास तथा योजना निर्माण योजना कार्यान्वयन र अनुगमनमा सहभागिता सुनिश्चित गर्दै नगरपालिका अर्न्तगत संचालन हुने योजनाहरूमा कम्तिमा ४० प्रतिशत सहभागिता सुनिश्चित गरिनेछ ।
- ग्रामिण महिलाहरूको आर्थिक अवस्थालाई सुधार्न विपन्न आय भएका महिलाहरूको आय आर्जनमा बृद्धि गर्ने सिपमुलक तालिम सञ्चालन गरिनेछ ।
- बेलौरी नगरपालिका क्षेत्रभित्रका श्रमिक बाल बालिकाहरूको सुनिश्चित व्यवस्थापन गर्न सवै किसिमका बालश्रम अन्त्य गर्ने, बाल बालिका माथी हुने सवै किसिमका हिंसा शोषण दुर्व्यहार अन्त्य गर्ने तथा बेलौरीलाई बालमैत्रिनगरका रुपमा घोषणा गर्नका लागि सचेतना, सशक्तिकरण एवं उपचारत्मक कार्यक्रमहरू संचालन गरिने छ ।
- मानव वेचविखन तथा ओसारपसार, असुरक्षित बसाईसराई , लागूऔषध दुर्व्यसनी जस्ता विषयहरूमा सचेतनामुलक तथा पुनर्स्थापनाको कार्यक्रम संचालन गरिनेछ ।

- बाल बालिकाहरूको शारीरिक तथा मानसिक स्वास्थ्यलाई मध्यनजर गर्दै बालमैत्री खेलकुद कार्यक्रम तथा बौद्धिक रचनात्मक कार्यक्रमहरू तय गरिनेछ ।
- बाल क्लब बालकलब सञ्जालको क्षमता विकास, आबद्धता, दर्ता नवीकरण तथा बालबालिकाको नेतृत्वमा विभिन्न कार्यक्रम सञ्चालन गरिने छ ।
- बालश्रममुक्त स्थानीय तह, बालमैत्री, पोषणमैत्री, वातावरणमैत्री र युवामैत्री स्थानीय तह घोषणा कार्यक्रमलाई विशेष अभियानका रूपमा सञ्चालन गरिने छ ।
- खेलकुदमा बालबालिकाको सहभागिता वृद्धि गर्न बालकसँग सँगै बालिका तथा किशोरी खेलकुद प्रतियोगिता सञ्चालन गरिने छ ।

ग) आदिवासी जनजाती :

- आदिवासी, जनजाती, सीमान्तकृत वर्ग, लोपोन्मुख जाती र अल्पसंख्यक वर्गको लगत संकलन गरिनेछ । यी समुदायको उत्थान र विकासको लागि विशेष कार्यक्रम लागू गरिनेछ । सबै खालको मातृभाषा बोल्ने समुदायको भाषा र संस्कृतिको संरक्षण र सम्बर्द्धनको लागि आवश्यक कार्यक्रम बनाइ लागू गरिनेछ ।
- प्रम्परागत रूपमा थारु समुदायमा उत्पादन गरिने मौहाको रक्सीलाई ब्राण्डीङ्ग गर्नको लागि आवश्यक बजेटको व्यवस्था गरिने छ ।
- राना थारु र चौधरी थारुको बाहुल्यता भएको क्षेत्रमा यी समुदायको भाषा तथा संस्कृति संरक्षण क्षेत्र घोषणा गरी यी समुदायको परम्परा, संस्कृति, संस्कार, भेषभूषा आदिको संरक्षण सम्बर्द्धन, प्रवर्द्धन र विकास गर्दै पर्यटकीय गाँउको रूपमा विकास तथा स्थापना गर्न संघीय र प्रदेश सरकार संग आवश्यक पहल गरिनेछ ।
- सबै प्रकारका आदिवासी जनजाती समुदायका युवायुवतीहरूको क्षमता विकास कार्यक्रम संचालन गरिनेछ ।
- वर्षौं देखी थारु समुदायमा चलदै आएको भलमन्सा प्रथाले आफ्नो समुदायमा मेलमिलापकर्ता र नेतृत्वदायी भूमिका निर्वाह गर्दै आई रहेकोले भलमन्सा ऐन २०७८ बमोजिम कार्यविधी बनाई भलमन्साहरूको क्षमता विकासको लागि संचालन हुँदै आएका तालिम एवं क्षमता अभिवृद्धी कार्यक्रम तथा वार्षिक रूपले प्रदान गर्दै आईरहेको प्रोत्साहन भत्तालाई यस वर्ष पनि निरन्तरता दिईनेछ ।
- भलमन्सा टोल विकास संस्था दर्ता गरि नगरका विभिन्न योजनाहरू कार्यान्वयनमा लगिने छ ।

घ) दलित तथा अन्य विपन्न वर्ग :

- सुकुम्बासी र भूमीहिन दलितहरूको लागि जनता आवास कार्यक्रमलाई अझबढि प्रभावकारी बनाउन प्रदेश र संघीय सरकार संग सहकार्य र समन्वय गरी विशेष कार्यक्रम बनाई लागू गरिनेछ ।
- दलित समुदायलाई सामाजिक न्यायको माध्यमबाट विकासका हरेक क्षेत्रमा विशेष अवसर र पहुँच, सामाजिक अन्तरघुलनको सुश्चितता गरिनेछ। साथै जेठ २१ को जातिय भेदभाव तथा छुवाछुत उन्मुलन राष्ट्रिय दिवसलाई भव्यताका साथ मनाईनेछ ।
- जातीय छुवाछुत तथा भेदभाव विरुद्धको शुन्य शहनशीलताको नीति अबलम्बन गरिनेछ। दलित वर्गहरूको सामाजिक, आर्थिक विकासको लागि सकारात्मक विभेदको नीति अबलम्बन गर्दै सशक्तिकरण र क्षमता विकासमा जोड दिइनेछ ।
- दलित विद्यार्थीहरूको लागि **HA, Staff Nurse** अन्य प्राविधिक डिप्लोमा र उच्च शिक्षा अध्ययनका लागि आवश्यक बजेटको व्यवस्था गरिनेछ ।
- छुवाछुत निगरानी केन्द्रको स्थापना गरिने छ ।
- दलित सशक्तीकरण कार्यविधी बनाई लागू गरिने छ ।

ड) युवा वर्ग :

- युवा क्लव गठन तथा नमुना संसद अभ्यास, युवा मैत्री स्थानीय शासनका लागि युवाका मुद्दामा वहस पैरवी कार्यक्रम संचालन गरिनेछ ।
- युवाहरूका लागि प्राविधिक तथा व्यवसायिक तालिम र उद्यमशीलताको विकास गरिने छ ।
- वैदेशिक रोजगारीमा जान चाहने युवालाई सीप विकास तालिम कार्यक्रम संचालन गरिने छ ।
- यूवाहरूलाई स्वस्थ र अनुशासित बनाउनको लागि खेलकुदको विकास र यूवा खेलकुद प्रतियोगिता संचालन गरिने कार्यक्रमलाई निरन्तरता दिईनेछ ।
- यूवाहरूमा बढीरहेको लागूऔषध दुर्व्यसनीको रोकथामको लागि सचेतनामुलक कार्यक्रम सञ्चालन गरिनेछ ।

च) श्रमिक वर्ग :

- वैदेशिक रोजगारीबाटफर्केकाहरूको सिप, ज्ञान र क्षमताको उपयोगको निती (Learn, Earn, Return and Use) बनाई कार्यान्वयन गरिनेछ ।
- बेरोजगारहरूको सूची तयार गरी प्रधानमन्त्री रोजगार कार्यक्रम अर्न्तगत धेरै भन्दा धेरै यूवाहरूलाई रोजगारकोप्रत्याभूती गरिनेछ। नगरपालिकाबाट सञ्चालन हुने विकास निर्माणको कार्यमा बेरोजगार यूवाहरूलाईपरिचालन गर्ने नीति लिइनेछ । श्रमिक हेल्पडेस्क सञ्चालनको लागि आवश्यक पहल गरिनेछ ।
- श्रमिक वर्गको पारिवारिक दायित्वलाई सहयोग गर्नको लागि आश्रित परिवार वालबच्चाहरूको लागि निशुल्क शिक्षा, सीप तथा आयमुलक तालिम, स्वास्थ्य तथा जीवन बीमाको लागि आवश्यक पहल गरिनेछ ।

- नेपाल सरकारले निर्धारण गरेको अनुसार श्रम ज्यालाको व्यवस्था गरिनेछ । नगरेमा नियमानुसार कारवाही गरिनेछ ।
- बेलौरी नगरपालिका क्षेत्र भित्र रहेका श्रमिकहरूको नगर स्तरीय श्रमिक सञ्जाल गठन गरी आवश्यकता अनुसार तालिमको व्यवस्था गरिनेछ ।

छ) भाषा, संस्कृति तथा ललितकलाको संरक्षण र विकास :

- नगरपालिका क्षेत्र भित्र रहेका सबै मठ, मन्दिर, धार्मिक क्षेत्रलाई संरक्षण, सम्बर्द्धन र प्रचार प्रसार गरिनेछ । यी क्षेत्रको विकासको लागि आवश्यक नीति बनाई लागू गरिनेछ ।
- बेलौरी न.पा स्थित धार्मिक एंव ऐतिहासिक महत्त्व बोकेका कालेश्वर महादेव मन्दिर (नक्टा बाबा), शिद्धबाबा मन्दिर, कालिका मन्दिर, त्रिपुरासुन्दरी मन्दिर, हनुमान मन्दिर,सिताराम साकेत धाम मन्दिर, कालिकामाई मन्दिरहरूको प्रचार प्रसारमा विशेष जोड दिईनेछ ।
- बेलौरी नगरपालिकाको पर्यटकीय क्षेत्र, संस्कृति परम्परा र संरचनालाई समावेश गरेर फिल्म छायाङ्कन, डकुमेन्ट्री निर्माण गर्नेहरूलाई नगरपालिकाको तर्फबाट आवश्यक सहयोग उपलब्ध गराइनेछ ।
- बेलौरी क्षेत्रका धार्मिक, सांस्कृतिक, पर्यटकीय, भौतिक पुर्वाधार लगायतका कार्यक्रम आर्थिक तथा भौतिक सहयोग प्रदान गर्न इच्छुक संघसंस्था, निजि क्षेत्र, व्यक्ति, व्यवसायीहरूलाई आव्हान गर्दै उक्त क्षेत्रको व्यवस्थापन कार्यमा सार्वजनिक निजी साभेदारी अवधारणालाई अगाडी बढाइने छ ।
- आदिवासी जनजाति, सीमान्तकृत तथा लोपोन्मुख समुदायको भाषा तथा मौलिक कला-संस्कृतिको जगेर्ना गर्न विशेष कार्यक्रमहरू सञ्चालन गरिनेछन् ।
- नगर भित्र आपसी सामाजिक सद्भावलाई सुदृढ तुल्याउन साँस्कृतिक पर्वहरू माघी मिलन, होली मिलन, गौरा पर्व, तीज, अट्बारी,तमु ल्होसार, नेपाल संवत,मगर संक्रान्ती आदि पर्वलाई संरक्षण, सम्बर्द्धन, प्रर्वद्धन र विकास गर्न आवश्यक कार्यक्रमलाई निरन्तरता दिईनेछ ।
- यस नगरपालिका अन्तर्गत बसोबास गर्ने विभिन्न जातजातीहरूले मनाउने तपसिल बमोजिमका मुख्य चाडपर्वहरूको उपलक्ष्यमा संघ तथा प्रदेश सरकारबाट सार्वजनिक विदा दिएको अवस्थामा सोही अनुसार हुने एवं विदा नदिएको अवस्थामा स्थानीय विदा दिने निर्णयलाई यस वर्ष पनि निरन्तरता दिईनेछ ।

तपसिल:

- राना थारु तिज गौरा पर्व
- विषु पर्व
- चराइन (राना थारु)
- कृष्ण जन्माष्टमीको दोस्रो दिन
- माघ १ र २ गते

- पुष मसान्त
- गंगा दशहरा
- अटवारी
- योमरी पुन्ही

ज) स्थानीय मेलमिलाप तथा मध्यस्थता :

- नागरिकहरूको गुनासो तथा नागरिकहरूबीचमा स-साना विवादहरूलाई स्थानीय स्तरमै सम्बोधन गर्न मेलमिलाप तथा मध्यस्थता सेवालाई वडास्तरमा विस्तार गरी प्रभावकारी बनाईनेछ ।
- मेलमिलाप तथा मध्यस्थताबाट समाधान हुन नसकेका मुद्दाहरूलाई समयमा नै सुनुवाई गर्नका लागि नगर न्यायिक समितिको कार्यलाई थप व्यवस्थित, प्रभावकारी र सर्वसुलभ बनाइनेछ ।

३) पूर्वाधार क्षेत्र : कुनैपनि राष्ट्रको समृद्धीको मुल मेरुदण्ड भौतिक पूर्वाधारको विकास नै मुख्य हो । पूर्वाधारलाई दिगो, भरपर्दो र वैज्ञानिक बनाउन सके मात्र हामीले आशा गरेको लक्ष्य प्राप्त गर्न सकिन्छ । यस आर्थिक वर्षमा बेलौरी नगरपालिकाको तर्फबाट पूर्वाधार क्षेत्रको विकासका लागि निम्नानुसारको कामहरू गर्ने नीति लिइनेछ ।

क) भौतिक पूर्वाधार विकास तथा सडक संरचना:

- सडक क्षेत्रको व्यवस्थित विकासका लागि नगरपालिका बाट तयार गरिएको यातायात गुरुयोजना (MTMP) लागु गरिनेछ । प्राथमिकतामा परेका सडकको रेखाडकन र लगत कट्टाको कार्य सो अनुसार सञ्चालन गरिनेछ ।
- “भुकम्प प्रतिरोधी घर निर्माण गरौ सुरक्षितनगर बनाउ” भन्ने नीतिलाई अभियानको रूपमा अगाडी बढाइने छ । साथै बस्ती विकास सहरी योजना तथा भवननिर्माण सम्बन्धी मापदण्ड २०७८ बमोजिम भवन निर्माण कार्यलाई लागु गरिनेछ ।
- हुलाकी सडकको कार्यलाई समयमै सम्पन्न गर्नको लागि नगरपालिकाको तर्फबाट आवश्यक पहलकदमीकाकार्यहरूलाई विशेष महत्वका साथ अघि बढाइनेछ ।
- सडक दुर्घटना न्यूनीकरणका लागि कालोपत्रे भएको सडकमा लाईनिङ्ग र ट्राफिक संकेत राखे व्यवस्था मिलाईने छ ।
- बेलौरी नगरपालिकाको गौरवको आयोजना अन्तर्गत रहेको चक्रपथ निर्माणको कार्यलाई निरन्तरता दिईनेछ ।
- नगरपालिकाका पूर्वाधारहरूमा लगानीका विभिन्न वित्तिय उपकरण तथा स्रोत परिचालन गर्न नगर विकास कोषमा नगरपालिकाको शेयर स्वामित्व रहने गरी आवश्यक प्रवन्ध मिलाईने छ ।
- दिगो विकास लक्ष्यहरूको स्थानीयकरण गरी कार्यान्वयनमा जोड दिईनेछ ।

- आयोजनाको गुणस्तर कायम गर्न तथा जनस्तरमा विश्वसनियता बढाउने र अनुगमनलाई प्रभावकारी बनाउने उद्देश्यले असारे विकास प्रवृत्तिलाई निरुत्साहित गर्ने उद्देश्यले बैशाख मसान्त सम्म सम्भौता गरी सक्ने निति अवलम्बन गरिनेछ ।
- प्रत्येक वडाका केन्द्रलाई टोल र गाँउहरु संग जोड्ने सडकहरुको विस्तार र स्तरोन्नती गरिनेछ ।
- नगरस्तरिय योजना अन्तर्गतका सडकहरुलाई कालोपत्रे गर्न विशेष प्राविधिक मूल्यांकन गरी आवश्यक कार्यमा तिव्रता दिईनेछ ।
- खेलकुदको विकासको लागि सुविधा सम्पन्न र आधुनिक रंगशालाहरु निर्माणको कार्यलाई तिव्रता दिईनेछ । क्रिकेट रंगशालाको सुरुवातका लागि आवश्यक पहल गरिनेछ ।
- बेलौरी कलुवापुरको सडकको शुक्लाफाँटा आरक्ष क्षेत्र भित्र कालोपत्रे गर्न बाँकी सडक खण्डलाई यथाशिघ्र कालोपत्रे गरी ४ लेनको सडकमा स्तरोन्नरीका लागि प्रदेश सरकारसंग आवश्यक पहल गरिनेछ ।
- हुलाकी सडकको डोके बजार-दैजी सडक खण्ड स्तरोन्नरीका लागि संघीय एंव प्रदेश सरकारमा आवश्यक पहल गरिनेछ ।
- नगरपालिकाबाट यस आ.व.मा सञ्चालन भै सम्पन्न हुन नसकेका अधुरा योजनाहरु सम्पन्न गर्न प्राथमिकता दिइनेछ । साथै बहुवर्षिय योजनामा आवश्यकता अनुरूप बजेट व्यवस्था गरी कार्यान्वयन गरिनेछ ।

आवास

- नापि कार्यालय संग समन्वय गरी हरेक जमिन किताको GIS आधारमा सर्वेक्षण तथ्यांक अध्यावधिक गर्ने कार्यलाई निरन्तरता दिईनेछ गरिनेछ ।
- ऐलानी, सार्वजनिक, सरकारी र निजि तथा जोखिम युक्त जग्गामा बसोवास गर्ने सुकुम्वासी र अन्य परिवारहरुको वास्तविकता एकिन गरिनेछ ।
- भु-उपयोग ऐन २०७६ अनुरूप नगरपालिकालाई विभिन्न क्षेत्रमा वर्गिकरण गरिनेछ । साथै वर्गिकरण अनुसारको प्रयोग पनि सुनिश्चित गरिनेछ ।

यातायात

- सडक संजाल निर्माण र विस्तार गर्दा अधिकतम नगरवासिलाई नगर भित्र र बाहिरको आवत जावतमा सहजीकरण गर्ने गरी आर्थिक सामाजिक तथा वातावरणीय पक्षहरुमा पर्याप्त ध्यान दिई सबैको पहुंच सुनिश्चित गर्ने कुरामा जोड दिईनेछ ।
- हरेक सडक तथा यातायातको कार्यक्रम बनाउदा महिला, जेष्ठ नागरिक, बालबालिका, अपाङ्गता भएका व्यक्तिको पहुंचमा पर्याप्त ध्यान दिईनेछ ।
- नगरपालिका भित्र तथा बाहिरको सडकलाई एकिकृत तवरले यातायातको सुविधा पुऱ्याउन तयार गरिएको नगर गुरु योजना (MTMP) अनुरूप सडक संजाल निर्माण र विस्तार गरिनेछ ।

- सडक योजना तथा निर्माण गर्दा सरोकारवाला समुदाय तथा बस्तीको समस्या पहिचान गरि सो समस्या समाधानमा केन्द्रीत गरी बनाइनेछ ।
- सडक सुरक्षाको दृष्टिकोण बाट दुर्घटनाको सम्भाव्यतालाई मध्यनजर गर्दै **Road Safety Auditing** गर्नुका साथै सडक सुरक्षा सम्बन्धी विभिन्न उपाय अपनाइनेछ ।
- नगरपालिका स्तरीय बस पार्क निर्माण सम्पन्न गरिनुका साथै सेवा केन्द्रहरू, औद्योगिक व्यवसायिक र पर्यटकिय क्षेत्र लक्षित पार्किङको व्यवस्थापनलाई प्राथमिकता दिइनेछ, त्यसका लागि संघ र प्रदेश संग आवश्यक समन्वय गरिनेछ ।
- यातायात पूर्वाधार र सेवाका कार्यक्रम तय गर्दा भू उपयोग योजनामा तालमेल मिल्ने गरी तय गरिनेछ ।
- बार्षिक बजेट तथा पुँजि सुधार कार्यक्रम तथा सडक गुरुयोजनामा बढी लाभका सडक पूर्वाधार योजनामा प्राथमिकताका साथ बजेट विनियोजना गरिनेछ ।
- सार्वजनिक संरचना निर्माण गर्दा बढी जनसंख्या समेट्ने कार्यक्रमलाई मुख्य प्राथमिकता दिइनेछ ।
- सार्वजनिक पूर्वाधारको डिजाइन गर्दा स्थानीय विशेषता र सामूदायिक विशिष्टतामा ध्यान दिइनेछ ।
- नगरवासीलाई सार्वजनिक सेवाको पहुँच बढाउन योगदान गर्ने संघ तथा प्रदेशका सेवा प्रदायक निकायका भवन निर्माणका नगरका तर्फबाट जग्गा व्यवस्थापन लगायत सहयोग र समन्वय गरिनेछ ।
- सार्वजनिक निर्माणमा लागि तोकिएको ठाँउको माटो र अन्य जोखिम लगायतका इन्जिनियर सुझाव लिएर मात्र यसको निर्माण लागत विश्लेषण गरिनेछ ।
- निर्माण सम्पन्न भएका सबै प्रकारका सडकको अभिलेख अद्यावधिक गर्दै निश्चित अनुपातमा कालोपत्रे, स्तरोन्नति तथा नयाँ सडक खोल्ने बजेट व्यवस्था गरिनेछ ।

ख) घरजग्गा धनीपुर्जा वितरण तथा भू उपयोग नीति :

- विगत लामो समयदेखि बसोबास गरिहेका अव्यवस्थित, सुकुम्बासी तथा भूमिहिनहरूको तथ्यांक संकलन गरी आवश्यक लगत राखिनेछ । सुकुम्बासी र भूमिहिनहरूलाई जग्गाधनी पूर्जा उपलब्ध गराउन प्राथमिकता साथ आवश्यक कार्य गरिनेछ ।
- सम्पूर्ण नगरपालिका क्षेत्रमा नापी नक्सा, घर जग्गा धनीपुर्जा र घर नम्बरलाई मिलान गरी भौगोलिक सूचना प्रणाली(GIS) मा आधारित अद्यावधिक अभिलेख तयार गर्ने अभियान शुरु गरिनेछ । नगरपालिका क्षेत्रमा जग्गा खण्डीकरण गरी विना स्वीकृति प्लानिङ्ग गर्ने कार्यलाई कानुनी दायरामा ल्याउन एकीकृत जग्गा विकास योजना स्वीकृति नलिए सम्मका लागि कित्ता काट गर्ने र नक्सापास तथा अन्य भौतिक संरचनाहरूको निर्माणको लागि सिफारिस तथा स्वीकृति रोक्का राख्ने नीति लिइनेछ । यस नीतिको विपरित गएमा कानुन बमोजिम कारबाहीको दायरामा ल्याइनेछ ।
- सार्वजनिक जग्गा संरक्षण निर्देशिका तयार गरी सबै सरकारी सार्वजनिक जग्गा नगरपालिकाको मातहतमा ल्याउने व्यवस्था गरिनेछ ।

- यस नगरपालिका क्षेत्रमा विद्यमान रहेको जग्गा, बाटो, घर, तथा अन्य क्षेत्रको कित्ता र क्षेत्रफलको समस्या समाधानका लागि डिजिटल प्रविधिमा आधारित नाप नक्सांकन गर्नका लागि संघीय सरकार तथा सम्बन्धित निकाय संग आवश्यक समन्वय गरी काम गरिनेछ।
- भूमि सम्बन्धी समस्या समाधान आयोग सँग समन्वय तथा सहकार्य गरी भूमिहीन दलित, सुकुम्बासी र अव्यवस्थित बसोबासीहरूको संकलन गरिएको तथ्यांक अनुसार जग्गाको नाप जाच गरी लालपुर्जा वितरण प्रकृया यथाशिघ्र अगाडी बढाइनेछ।
- छुट भएका मुक्त हलिया, मुक्त कमैया र मुक्त कमलरी परिवारहरूको पहिचान र लगत सङ्कलनको कार्यक्रमलाई निरन्तरता दिइनेछ।
- सिमा क्षेत्र संग जोडिएका जग्गाको संरक्षणका लागि आवश्यक पहल गरिनेछ।

ग) खानेपानी, उर्जा र वैकल्पिक उर्जा :

- अव्यवस्थित एवं अनाधिकृत रूपमा बोरीङ्ग गरी खानेपानी विक्रि वितरण गर्ने कार्यलाई व्यवस्थित र वैधानिक गर्दै खानेपानी संस्थानको सिफारिसमा स्वीकृति लिएर मात्रै कार्य गर्नका लागि अनुमति प्रदान गर्ने नीति लिईनेछ। आगामी दुई वर्ष भित्रमा यस नगरपालिकाका सबै वडाहरूमा सफा, स्वच्छ र सुरक्षित पिउनेपानी को आपूर्ति व्यवस्था मिलाइनेछ।
- सोलार उर्जा जडानमा अनुदान र छुटको व्यवस्था सहित नगरका सबै वडाभित्र सबै टोलका सडकहरूमा सोलार बत्ती जडान गरी नगर उज्यालो कार्यक्रमलाई निरन्तरता दिनुका साथै थप प्रभावकारी गराइनेछ।
- सार्वजनिक शौचालयहरूमा बायोग्यास प्लान्ट जडान गर्ने व्यक्ति वा संस्थालाई प्राविधिक सहयोग सहित अनुदानको व्यवस्था गरिनेछ। गोबर ग्यास प्लान्टको लागि आवश्यक प्रवर्द्धनात्मक कार्यहरू गरिनेछ।
- भौगर्भिक पानीका स्रोत एकिकृत गरी बेलौरी नगरपालिका भरका लागि समान पानि वितरण प्रणाली तयार गरिनेछ। यसका लागि आवश्यकता अनुसार निजी क्षेत्र तथा सामुदायिक संघ संस्था सँग सहकार्य गरिनेछ।
- जनसंख्याको चाप र अधिकतम पहुँच दिलाउने गरी कलस्टर, वडा, बस्ती वा समुदाय स्तरमा उपयुक्त स्थानहरूमा पानि संकलन ट्याकी निर्माण गरी तोकिएको वितरण केन्द्र वा संयन्त्र मार्फत उपभोक्ताको घर सम्म पानि वितरण गरिनेछ।
- वितरणको लागि जटिल हुने र अधिक लागत लाग्ने घर बस्ती सार्न नसकिने साना बस्ती वा एकाध परिवारमा पानि आपूर्ति गर्न पम्पीड विधि अपनाईनेछ।
- "एक घर, एक धारा कार्यक्रम" अन्तर्गत माग र स्रोतको उपलब्धतालाई ध्यान दिदै खानेपानीको पहुँच विस्तार कार्यक्रमलाई निरन्तरता दिईनेछ।
- विद्युतिय चुल्हो ५०% अनुदानमा वितरणको लागि आवश्यक बजेटको व्यवस्था गरिने छ।

सार्वजनिक सरसफाई

- आधारभुत रूपमा मानविय फोहोर संकलन र व्यवस्थापनका लागि न्युनतम मापदण्ड आवश्यक परियोजन हुने गरी अनुसार घरधुरी स्तरको सेप्टिक ट्याकी निर्माणलाई अनिवार्य बनाउने नितिलाई निरन्तरता दिइनेछ । नगरपालिका भरी सेप्टिक ट्याकी प्रणाली व्यावस्थापनका बारे जनचेतना तथा अभिमुखिकरण गरिनेछ ।
- कम फोहोर उत्पादन गर्ने, पुनः प्रयोग तथा पुनः चक्रणका जनचेतना कार्यक्रमहरू समुदाय तथा विद्यालयहरूमा पुऱ्याउनुका साथै घरधुरी स्तरबाट फोहोर कम गर्ने, पुनः प्रयोग गर्ने तथा अन्तिम विकल्पका रूपमा पुनः चक्रण गरिने अवधारणालाई आधार बनाई उत्प्रेणात्मक र सचेतनात्मक गतिविधि संचालन गरिनेछ ।
- नगरको समग्र फोहोरमैलाको समुचित र दिर्घकालिन व्यवस्थापन मार्फत सफा, सुन्दर, स्वच्छ, हरित, सुरक्षित र सबल नमूना शहरको रूपमा विकास गरिनेछ ।
- प्रत्येक घर तथा व्यवसाय बाट उत्पादित फोहोरको मात्रा र प्रकृती हेरी (कुहिने र नकुहिने) फोहोरमैला व्यवस्थापन कार्ड बनाई सरसफाईको व्यवस्था मिलाईनेछ । फोहोर संकलन तथा व्यवस्थापन कार्यमा निजी क्षेत्रको साझेदारी र सहकार्य लाई व्यवस्थित रूपमा परिचालन गरिनेछ ।
- बेलौरी नगरपालिका क्षेत्र भित्र उत्पादन हुने फोहोरमैलाको बेलौरी न.पा संग सिमाना जोडिएका छिमेकी पालिका, सामुदायिक वन एवं सरोकारवाला निकाय संग समन्वय गरी उपयुक्त स्थान पहिचान गरी दिर्घकालिन व्यवस्थापन गरिनेछ ।

घ) सूचना तथा संचार :

- नगरभित्र सञ्चालनमा रहेका र सञ्चालनमा आउने एफ.एम रेडियो, पत्रपत्रिकाहरू तथा टि.भि को प्रसारण,सञ्चालन, दर्ता, नविकरण आदि कार्यको लगत व्यवस्थित गरिनेछ ।
- सामुदायिक रेडियोको विकास र यसक्षेत्रमा कार्यरत संचारकर्मीहरूको ज्ञान, सीप, क्षमता अभिवृद्धिको लागि आवश्यक तालिमको व्यवस्था गरिनेछ ।
- नगरका कार्यक्रम, सेवा तथा योजनाका बारेमा नगरवासीलाई सु- सुचित गर्न चौमासिक रूपमा नगर बुलेटिन प्रकाशन गरिनेछ ।
- बिजुलीको सेवा नपुगेका घरधुरीहरूमा बिजुली पुऱ्याउन उपकरण तथा लाईन बिस्तारका लागि चाहिने जग्गा व्यवस्थापन नेपाल विद्युत प्राधिकरण संग आवश्यक समन्वय गरी नगरपालिकाको तर्फबाट यस कार्यको सहजिकरण गरिनेछ ।
- सबै वडा केन्द्र, पार्क तथा मनोरन्जन स्थल, समुदाय तथा टोलहरूमा स-शुल्क तार रहित ईन्टरनेट सेवा उपलब्ध गराउनका लागि नगर केन्द्रमा सेवा प्रदान गरिरहेका सेवा प्रदायकहरूलाई उत्प्रेरित गरिनेछ ।
- मोबाइल टेलिफोनको नेटवर्क राम्रो नभएको स्थानमा टेलिफोन टावर स्थापनाका लागि नेपाल टेलिकम लगायतका सेवा प्रदायक संग आवश्यक समन्वय गरिनेछ । टेलिफोनका टावर

स्थापना गर्दा समुदाय बाट टाढा, सुरक्षित र शहरी सौन्दर्यमा असर नपर्ने गरी स्थापना गर्न लगाईनेछे ।

- स्थानीय एफ.एम. रेडियोलाई किसानको समय समेत विचार गरी बेलौरी नगर केन्द्रीत कृषि कार्यक्रम उत्पादन र प्रसारण तथा यँहाको पर्यटन प्रवर्द्धनका कार्यक्रम उत्पादन र प्रवर्द्धनका लागि प्रोत्साहित गरिनेछ ।
- इन्टरनेट, दुरसंचार, एफ.एम. रेडियो तथा छापामा र अनलाईन संचार माध्यमलाई नगरपालिकाबाट हुने आर्थिक गतिविधि तथा सेवा प्रवाहका सन्दर्भमा आम सरोकारका विषयमा जानकारी उपलब्ध गराउन प्रेरित गरिनेछ ।
- महिनाको एकचोटी हेल्लो नगर प्रमुख कार्यक्रम सञ्चालन गरिने छ ।

ड) नगर स्तरीय गौरबका आयोजना तथा परियोजनाहरू :

- प्रत्येक वडामा एउटा एउटा गौरबका आयोजनाहरूको निर्माण गर्न आवश्यक नीति तय गरिनेछ ।
- चक्रपथ निर्माण, बन्दाताल व्यवस्थापन, सामुदायिक भवन निर्माण, कुण्डा पिक्निक स्पोर्ट नगर उद्यान निर्माण र शोभाताल पर्यटकीय क्षेत्रको कामलाई तिव्रता दिईनेछ ।
- यस क्षेत्रलाई कृषिको हब बनाउनको लागि कृषि गुरु योजना अनुरूप कृषिको प्रवर्द्धन गर्ने तथा कृषि क्षेत्रको वृहत विकास गरिनेछ ।
- औद्योगिक ग्रामको स्थापना गरी कृषि, उद्योग, वन जस्ता क्षेत्रबाट आर्थिक क्षेत्रको उल्लेखनीय बृद्धि गर्ने नीति लिईनेछ ।
- नगरपालिका क्षेत्रभित्रका मुख्य मुख्य बजार क्षेत्र र भित्रि बाटोहरूको कालोपत्रे गर्ने कार्य लाई तिव्रता दिईनेछ ।
- फोहोरमैला व्यवस्थापनको लागि ल्याण्डफिल्ड साईटको समुचित व्यवस्थापन गरिनेछ ।
- निर्माण सुरु भएको भित्रि रिडरोडको निर्माण कार्यलाई तिव्रता दिईनेछ ।
- बेलौरी छोटी भन्सारको स्तरोन्नतीका लागि आवश्यक पहल गरिनेछ ।

४. वन, वातावरण तथा विपद् व्यवस्थापन : हाल बढिरहेको जलवायु परिवर्तनको असरलाई न्यूनीकरण गरी वातावरणसंरक्षण गर्नको लागि वातावरण तथा विपद् व्यवस्थापनको क्षेत्रमा निम्नानुसारको काम गर्ने नीति लिइएको छ ।

- सामुदायिक वनहरूको संरक्षण र सम्बर्द्धनमा आवश्यक कार्यहरू गरिनेछ ।
- नगर भित्रका वन तथा जंगलहरूको संरक्षण र नियमन गरिनेछ साथै नदि किनारमा कटान रोक्नको लागि वृक्षारोपण गर्न प्रेरित गरिनेछ ।
- यस नगरपालिका क्षेत्र भित्र रहेका प्राकृतिक स्रोतहरूको खोजी, पहिचान, परिचालन र प्रवर्द्धन लाई योजना बद्ध तरिकाले अगाडी बढाईनेछ ।

- वन पैदावारको बढ्दो खपतलाई सहज गर्न निजी जग्गामा वन लगाउन निजी वन किसानलाई प्रोत्साहन गरिनेछ ।
- नगरमा रहेका जंगलहरूको दिगो व्यवस्थापनलाई प्रवर्द्धन गरिने साथै वन फडानी नियन्त्रित गरिने र मासिएका जंगलहरूको पुनर्स्थापना एवं वन क्षेत्र बृद्धि गरिनेछ ।
- वनमा संलग्न समूह लगायत अन्य नगरवासीको समेत वनजंगल एवं जैविक विविधता संरक्षण सम्बन्धी चेतनास्तर बढाउन उपयुक्त कार्यक्रम तय गरी कार्यान्वयन गरिनेछ ।
- नदिजन्य पदार्थहरू जस्तै ढुंगा, गिट्टि र बालुवाको आंकलन गरी निर्दिष्ट क्षेत्रहरूबाट त्यस्त वस्तुहरूको उत्खनन, संकलन, प्रशोधन, ओसारपसार र विक्रि वितरणलाई व्यवस्थित र प्रभावकारी बनाईनेछ ।
- जमिन, ध्वनी, वायु प्रदुषण रोकथाम सम्बन्धी राष्ट्रिय मापदण्ड अनुकूल कार्यविधि एवं निर्देशिकाहरू तयार गरी कार्यान्वयनका साथै प्रदुषण पिडितलाई प्रदुषणबाट क्षतिपुर्ति उपलब्धता गराउन पहल गरिनेछ र सो को नियमित अनुगमन पनि गरिनेछ ।
- औद्योगिक क्षेत्रहरूमा प्रदुषण नियन्त्रण प्रणाली स्थापना गरिनेछ ।
- नगरको विपद तथा आपतकालिन व्यवस्थापन एवं जालवायु परिवर्तन अनुकूलन कार्ययोजना बनाई विपद व्यवस्थापन चक्रका सबै चरणहरूलाई योजनाबद्ध एवं व्यवस्थित बनाईनेछ ।
- विपद तथा जलवायु उत्थानसिल योजनाले निर्देशन गरे अनुरूप बाढी, आगलागी तथा स्वास्थ्य माहामारी नियन्त्रण तथा तत्काल प्रतिकार्यका लागि चाहीने खुला स्थान निर्धारण गर्नुका साथै वडा र नगर स्तरमा विपद व्यवस्थापनका न्युनतम जनशक्ति, पूर्वाधार एवं उपकरणको व्यवस्थापन गरीनेछ ।
- आपतकालिन अवस्थामा नागरिकहरूको सुरक्षाका लागि उपयुक्त सुरक्षा प्रबन्ध सहितको आश्रय स्थल, खाद्यान्न भण्डार स्थल तथा गैर खाद्य सामग्री एवं उपकरणको पुर्ण व्यवस्था गरिनेछ ।
- वडा स्तरमा सुरक्षित आश्रय स्थल निर्माण गरिनेछ ।
- वनको सघन व्यवस्थापनका लागि पर्ति, चौर र नदी उकास जमिनमा वृक्षारोपण कार्यक्रम संचालन गरिनेछ । यसरी वृक्षारोपण गर्दा ठाउँ हेरी फलफूल र उपयोगी वृक्षको छनौट गरिनेछ ।
- सिमसार क्षेत्रहरूको संरक्षण र व्यवस्थापन गर्न आवश्यक कार्यक्रम सञ्चालन गरिनेछ ।
- मानव-वन्यजन्तु द्वन्द्व न्यूनिकरणका लागि आवश्यक कार्यक्रम सञ्चालन गरिनेछ ।
- नगर एवं वडास्तरीय विपद् व्यवस्थापन समितिलाई प्रभावकारी एवं व्यवस्थित गरिनेछ ।
- नगरमा भुकम्प, बाढी, हावाहुरी, असिना, चट्याङ, आगलागी, सर्पको टोकाई जस्ता विपद्, प्रकोप, दुर्घटनाको व्यवस्थापन गर्न स्थापित विपद् व्यवस्थापन कोषलाई व्यवस्थित एवं प्रभावकारी रूपमा संचालन गरिनेछ ।

- दोदा नदीको तटबन्धनका लागि प्रदेश एवं संघीय सरकारमा पहल गरिनेछ ।
- नगरपालिका क्षेत्रको विपद जोखिम संकटासन्नता नक्सांकन, आपतकालिन प्रतिकार्य संचालन केन्द्र व्यवस्थापन र मानवीय सहायता साझेदारी मंच मार्फत विपद पूर्व तयारी तथा प्रतिकार्यमा नागरिक संघ संगठनहरूको क्षमता विकास मार्फत विपदका समयमा दक्ष तालिम प्राप्त स्वयंसेवक परिचालन गरि नगरलाई विपद उत्थानशिल बनाईने छ ।
- प्रत्येक वडामा विपद् व्यवस्थापन समिति मार्फत आईपर्ने विपद्को तत्कालिन उद्धार तथा राहत एवं सहयोगमा सहजीकरण गरिनेछ । जोखिमयुक्त आवासीय क्षेत्रलाई जोखिम रहित क्षेत्रमा पूर्वाधार निर्माण गरी स्थानान्तरण गरिनेछ ।
- बाढी, डुवान, हावाहुरी, आगलागी, भुकम्प, भाडापखाला, महामारी, चट्याङ आदीको जोखिम असर र यसको न्युनिकरण तर्फ जनचेतना अभिवृद्धि गर्न कार्यक्रमलाई निरन्तरता दिईनेछ ।
- प्राकृतिक प्रकोपको हिसावले जोखिममा रहेका स्थानहरूमा वृक्षारोपण कार्यक्रम सञ्चालन गरी बातावरणीय सन्तुलन कायम राख्दै हरियाली प्रवर्द्धन गरिने छ । बाढी तथा डुवानको जोखिममा रहेका स्थानहरू तथा बस्तीहरूको सुरक्षाका लागि संकटापन्न क्षेत्रमा भुक्षय तथा नदी कटान रोकाथामका लागि तटबन्धन कार्यक्रम सञ्चालन गरिनेछ ।

५. संस्थागत विकास, सेवा प्रवाह र सुशासन : सुशासन राज्य व्यवस्था सञ्चालनको प्रमुख आधार हो । स्थानीयसरकारलाई पारदर्शी, जवाफदेही, जनमैत्री, भ्रष्टचारमुक्त बनाई सुशासनयुक्त बनाउन आवश्यक नीति तथा कार्यक्रम तय गरिएको छ ।

क) नगर सुशासन तथा जनशक्ति व्यवस्थापन :

- शिशु स्याहार केन्द्र निर्माणको लागि आवश्यक व्यवस्थापन गरिने छ ।
- बेलौरी नापी कार्यालय र बेलौरी मालपोत कार्यालय स्थायी स्थापनाको लागि वडा नड ६ ई.प्र.का. को उत्तर, वडा न. ४ शान्ति मा.वि. को दक्षिण, वडा न.६ नहर को पूर्व वडा न. ४ भित्री रिङ्गरोडको पश्चिम यति चार किल्ला भित्रको क्षेत्रमा आवश्यक पहल गरिने छ ।
- बेलौरी नगरपालिकाको हालको संगठन संरचना तथा विषयगत विभाग, शाखा वा ईकाइ सहितको भावी संगठन सहितको भावि संगठन संरचना समेतलाई दृष्टिगत गरी पर्याप्त मात्रामा कार्यकक्ष, बैठककक्ष तथा सभाहल सहितको भौतिक पूर्वाधारको उपलब्धता सुनिश्चित गरिनेछ ।
- सुशासनको लागि आर्थिक पारदर्शीता भन्ने नीति कार्यान्वयन गर्न प्रमुख, उपप्रमुख तथा कार्यपालिका सदस्य र सम्पूर्ण कर्मचारीहरूले आफ्नो सम्पत्ति विवरण सार्वजनिक गर्ने नीति लिइनेछ ।
- जनतालाई दिने सेवालाई चुस्त, द्रुत र सरल बनाउनका लागि सबै वडा कार्यालयहरूलाई इन्टरनेट सर्भिसमा रुपान्तरण गरिनेछ ।

- बेलौरी नगरबासीका लागि शिक्षा, स्वास्थ्य, यातायात, खानेपानी लगायतका आधारभुत सेवा र दैनिक उपभोग्य वस्तुहरु सहज र सुपथ मूल्यमा प्राप्त हुने व्यवस्था मिलाउन पहल गरिनेछ ।
- नगरका निर्णय तथा आर्थिक गतिविधिका सूचनामा आम नागरीकको पहुँच बढाउन सूचना व्यवस्थापन र प्रवाहका बढी भन्दा बढी माध्यमको उपयोग गरिनेछ ।
- जनताको गुनासो यथोचित सम्बोधन गरी नगर सरकार र जनता बीच आपसी विश्वास समन्वय र सम्बन्ध बढाउन "जनता सँग नगर प्रमुख" कार्यक्रमलाई अगाडी बढाईने छ ।
- नगरबाट कार्यान्वयन हुने सबै किसिमका पूर्वाधार र निर्माणका कार्यक्रमको योजना तर्जुमा, कार्यान्वयन, अनुगमन र निगरानीमा नागरिक सहभागिता सुनिश्चित गर्ने विधि तय गरी कार्यान्वयन गरिनेछ ।
- उपभोक्ता समितिका पदाधिकारी तहमा महिला सहभागिता र सम्बन्धित समुदायको जनसांख्यिक समिश्रणका आधारमा दलित, आदिवासी जनजाती तथा सिमान्तकृत वर्गको सहभागिता सुनिश्चित गरिनेछ ।
- विकासका कार्यक्रम र बजेट तर्जुमा गर्दा लैङ्गिक उत्तरदायी र गरिबी निवारण केन्द्रित पद्धति कार्यान्वयन गरिनेछ ।
- नगर तथा अन्तर्गतका निकायबाट प्रवाह हुने सेवा तथा सुविधामा नागरिकको धारणा र सन्तुष्टि आकलन गर्ने सामाजिक परिक्षण, सार्वजनिक सुनवाई, सार्वजनिक परिक्षण, हेल्प डेस्क, नागरिक प्रतिवेदन प्रणाली जस्ता सामाजिक जवाफदेहिताका उपयुक्त औजारहरुको समयबद्ध रूपमा उपयोग गरिनेछ ।
- नगर र नगर अन्तर्गतका निकायबाट प्रवाह हुने सेवा र सुविधा प्राप्तिको प्रकृया थप सरल बनाईनेछ ।
- राजस्व भुक्तानी, सिफारिस, नक्सा स्विकृत प्रकृयाहरुलाई विद्युतिय प्रणालिमा आवद्ध गर्दै लगिनेछ ।
- यस नगरपालिकामा कार्यरत कर्मचारीहरुको समयानुकुल क्षमता तथा दक्षता अभिवृद्धि गर्न तालिमको व्यवस्था गरिनेछ ।
- यस नगरपालिकामा कार्यरत कर्मचारीहरुको सरुवा, पुरस्कार, वृत्ति विकास र क्षमता अभिवृद्धिको अवसरलाई कार्यसम्पादनसँग आवद्ध गरिनेछ ।
- स्थानीय तहका पदाधिकारीहरुको क्षमता विकास गरिनेछ ।
- भ्रष्टाचारलाई न्यूनीकरण गर्न भ्रष्टाचार विरुद्ध शून्य सहनशीलता नीति अबलम्बन गरिनेछ ।
- साबिक स्थानीय निकायका कर्मचारिहरुको लामो समय देखि रोकिएको बढुवालाई अगाडि बढाउने सम्बन्धमा संघीय सरकारबाट पारित मापदण्डको अधिनमा रहेर बढुवा प्रक्रियालाई अगाडि बढाईनेछ ।
- कर्मचारी प्रशासनलाई थप जिम्मेवार, जवाफदेही र उत्तरदायी बनाई सार्वजनिक सेवा प्रवाहलाई जनमैत्री, चुस्त, दुरुस्त र गुणस्तरीय बनाउनका लागि शाखा प्रमुखसँग कार्य सम्पादन सम्झौता गरिनेछ ।
- यस नगरपालिकामा कार्यरत एम.आई.एस अपरेटर तथा फिल्ड सहायकहरुको अर्धवार्षिक पारिश्रमिक यसै कार्यालयबाट व्यवस्थापन गरिनेछ ।
- नगर प्रहरी भर्ना तथा व्यवस्थापन गरिने छ ।

ख) स्थानीय तथ्यांक र अभिलेख संकलन :

- कञ्चनपुर जिल्लाको पुरानो सदरमुकाम श्रीपुर बेलौरीमा चर्चामा रहेको कालापानी जेलघर को ईतिहास र पुरानो सदरमुकाम हुँदा हाल जिर्ण अवस्थामा रहेका संरचना जग्गाहरूको संरक्षण र सम्बर्द्धन गरिने छ ।
- सार्वजनिक तथा सरकारी सम्पत्तिको तथ्यांक राखी संरक्षण र सदुपयोग गरिनेछ । साथै मानव संसाधन, प्राकृतिक स्रोत साधन, धार्मिक, साँस्कृतिक पुरातात्विक सम्पदा आदिको अभिलेखीकरण तयार पारी आवश्यक संशोधनको लागि पहल गरिनेछ ।
- नगर पार्श्वचित्र अनुसार समग्र नगरपालिकाको जनसंख्या, घरधुरी संख्या, शैक्षिक स्थिति, स्वास्थ्य अवस्था, आयस्रोतको अवस्था जस्ता विविध पक्षहरूको समुचित तथ्यांक अद्यावधिक गरिनेछ ।
- विपन्न तथा न्यून आय भएका नागरिक, जनजाती, दलित, एकल महिला, एकल पुरुष, अपांग, बालश्रमिक, सडक बालबालिका, हिंसा पिडित महिला, अल्पसंख्यक जाती, आरक्ष पिडित, द्वन्द्व पिडित र शहिद तथा वेपत्ता परिवारहरूको अभिलेख तयार गरी आवश्यक सम्बोधन गरिनेछ ।

ग) कर सेवा, शुल्क तथा राजश्व :

- नगरबाट लिइने कर, राजश्व तथा सेवा शुल्क आदि व्यवस्थित र नियमित गरिनेछ । हाम्रो नगर हाम्रो कर, समृद्ध बनाउने हाम्रो रहर भन्ने नारालाई साकार पार्न कर सचेतना कार्यक्रम सञ्चालन गरिनेछ ।
- प्रगतिशील कर प्रणालीका आधारमा करको दायरा बढाईनेछ ।
- एकीकृत सम्पत्ति कर र बहाल विटौरी करलाई व्यवस्थित रूपमा लागू गरिनेछ ।
- नगरपालिकाको आन्तरिक आयलाई थप सुदृढीकरण र व्यवसायहरूलाई करको दायरामा ल्याउनको लागि कर उत्प्रेरक को व्यवस्था गरिनेछ । नगरको आन्तरिक आयको विश्लेषण गरी स्रोतहरूको उपलब्धता यकिन गरिनेछ । राजश्व तथा कर असुलीका नयाँ स्रोतहरूको खोजी गरी नगरपालिकाको आन्तरिक आयलाई बढवा दिईनेछ र यसको समुचित व्यवस्थापन गरिनेछ ।
- मालपोत तथा भूमिकर भूमि वर्गिकरणको आधारमा निर्धारण गरि लागू गरिनेछ ।
- घर नक्सा पास, प्रमाणीकरण, अभिलेखीकरण, कर राजश्व भुक्तानी र कुनै पनि सिफारिस लिने प्रयोजनका लागि प्रदान गरिने नागरिक सेवालाई सहज र व्यवस्थित बनाइनेछ । उत्पीडित, दलित, विपन्न तथा गरिब र अपांग भएको प्रमाणित गर्न गरिने सिफारिसलाई निशुल्क गरिनेछ ।
- नगर क्षेत्रभित्र व्यवसाय संचालन गरेका व्यवसायीहरूले अनिवार्य रूपमा आफ्नो व्यवसाय तथा फर्म नगरपालिकामा दर्ता गर्नुपर्नेछ । व्यवसायीहरूले नगरपालिकामा आफ्नो व्यवसाय

तथा फर्म वार्षिक रुपमा नविकरण नगरे घरेलु तथा साना उद्योग, उद्योग वाणिज्य संघ र आन्तरिक राजस्व कार्यालयबाट दर्ता नविकरण नहुने तथा नगरपालिका क्षेत्र भित्र संचालित बैकहरुमा वित्तीय कारोबार नहुने व्यवस्थाका लागि आवश्यक पहल गरिनेछ।

- घरभाडाको क्षेत्र तोकी न्यूनतम दररेट निर्धारण गरी घरवहाल कर लिईनेछ । साथै नगर क्षेत्र भित्रका सम्पूर्ण घर बहालमा दिने घरधनी र व्यवसायीहरुको तथ्यांक अद्यावधिक गरी राखिनेछ।
- नगरबासीहरुलाई सम्बन्धित वडा कार्यालयहरुबाट नै सम्पूर्ण कर तथा दस्तुर तिर्नको लागि सफ्टवेयर र आवश्यक जनशक्तिको व्यवस्था गरी कर तिर्ने व्यवस्था मिलाइएकोले सो कार्यलाई निरन्तरता दिइनेछ तथा कर्मचारीहरुलाई यो विषयमा आवश्यक तालिम तथा प्रशिक्षणको व्यवस्था मिलाइनेछ।
- मुक्त कर्मैया, मुक्त हलिया,सुकुम्वासी,आरक्ष पिडित,शहिद तथा बेपत्ता परिवार र द्वन्द पिडितहरुलाई व्यवसाय दर्ता निशुल्क गरिने छ ।
- तत्कालिन शान्ति समितिले प्रमाणित गरेका १० वर्षे जनयुद्ध कालमा शहिद तथा बेपत्ता पारिएका परिवारलाई एकिकृत सम्पत्ती कर मिनाहा गरिने छ ।
- टोल विकास संस्था गठन तथा दर्ता प्रकृत्यालाई अगाडी बढाईनेछ ।

६.रोजगार कार्यक्रम सम्बन्धी नीति तथा कार्यक्रम :

- कामको सम्मान, स्वरोगारी, र सामाजिक संरक्षणसहितको श्रम व्यवस्थापन युवा उद्यमशिलता विकास गर्दै लगिनेछ।
- देशमा विद्यमान बेरोजगारी दर कम गर्नका लागि यस स्थानीय तहका सुचिकृत बेरोजगार व्यक्तिहरुलाई रोजगारी प्रदान गर्नका लागि आवेदन आह्वान गरी रोजगार सेवा केन्द्रमा सूचिकृत गरिनेछ।
- स्थानीय तहको रोजगार सेवा केन्द्रमा सूचिकृत भएका सुचिकृत बेरोजगारव्यक्तिहरुलाई यूवा रोजगारीका लागि रुपान्तरण पहल आयोजनाहरु तथा कामका लागि पारिश्रमिकमा आधारित सामुदायिक आयोजनाहरु थप सशक्त रुपमा सञ्चालन गरी न्यूनतम रोजगारीको प्रत्याभूती गराइनेछ।
- बैदेशिक रोजगारी बाट फिर्ता आएका श्रमिकहरुको सिप पहिचान गरी स्वरोजगारमूलक कार्यमा संलग्न गराउन पहल गरिनेछ साथै स्वरोजगारमूलक कार्यमा संलग्न स्थानीय यूवा उद्यमीहरुलाई प्रोत्साहित गरिनेछ।
- श्रम सम्बन्ध लाई प्राथमिकता दिँदै सार्वजनिक पुर्वाधार निर्माण,कृषि, व्यवसायिक उद्योग,वित्तीय क्षेत्रबाट रोजगारी सिर्जनामा जोड दिई पालिका स्तरीय नियमित विकास

निर्माणका योजनाहरूमा आवश्यक श्रमिकहरूको लागि रोजगार सेवा केन्द्रमा सूचिकृत बेरोजगार व्यक्तिहरूलाई प्राथमिकता दिइनेछ ।

- सरकारको निति अनुरूप रोजगार सेवा केन्द्रलाई थप सुदृढिकरण गरी श्रम बैंकको रूपमा स्थापित गरिनेछ ।
- प्रधानमन्त्री रोजगार कार्यक्रमका लागि संघीय सरकारबाट प्राप्त बजेट श्रमिकको ज्यालामा मात्र खर्च गर्नुपर्ने भएकोले आयोजनामा लाग्ने निर्माण सामग्री तथा औजारहरूको लागि स्थानिय तहको लागत साझेदारीमा पनि आयोजना संचालनमा जोड दिइनेछ ।
- यस नगरपालिका भित्र बसोबास गर्ने अति विपन्न, गरिब, श्रमिक, मजदुर परिवारहरूको पहिचान गरी न्यूनतम आवश्यकता बाट बञ्चित नहोउन भन्ने उद्देश्यले आन्तरिक रोजगारी वा स्वरोजगारीमा संलग्न गराउने कार्य पहिलो प्राथमिकता हुनेछ ।

नगर सरकारको उल्लेखित निति तथा कार्यक्रमको परिधी भित्र रही आर्थिक वर्ष २०८०।०८१ मा सिमित श्रोत र साधनका बाबजुद यस नगर सरकारले अधिकतम प्रतिफल हासिल हुनेगरी बजेट तथा कार्यक्रम तर्जुमा गर्ने व्यहोरा गरिमामय सभामा जानकारी गराउँछु । साथै संघीय सरकार र प्रदेश सरकारले अघि सारेका निति, कार्यक्रम तथा संचालन गर्ने हरेक कृयाकलापमा यस नगर सरकारले आवश्यक समन्वय गरी अघि बढ्नेछ ।

अन्त्यमा,निति तथा कार्यक्रम तय गर्ने सिलसिलामा अमुल्य सहयोग प्रदान गर्नुहुने यस बेलौरी नगरपालिकाका सम्पूर्ण निर्वाचित जनप्रतिनिधि,विभिन्न समितिहरूका सदस्य ज्युहरू, विषयगत समितिका सदस्य ज्युहरू, प्रमुख प्रशासकिय अधिकृत ज्यु एवं सम्पूर्ण कर्मचारीहरूलाई धन्यवाद व्यक्त गर्न चाहान्छु ।